

حضرت مولانا مفتی محمد تقی عثمانی صاحب، دامت برکاتہم
نائب رئیس ————— جامعہ دارالعلوم کراچی

یادیں

(سترہویں قسط)

چونکہ یہ دارالعلوم کے شرعی گوشہ ختم ہونے کے بعد پہلے تعلیمی سال کا اختتام تھا، اس لئے اس موقع پر حضرت والد صاحب رحمۃ اللہ علیہ نے ۱۵ سے ۱۷ شعبان ۱۳۷۷ھ (مطابق ۷ تا ۹ مارچ ۱۹۵۸ء) تک تین روزہ سالانہ جلسے کا اہتمام فرمایا۔ اس جلسے کی کچھ باتیں میری ایک ڈائری میں لکھی ہوئی مل گئیں، اور کچھ انہیں دیکھ کر مجھے یاد آ گئیں جو فائدے سے ان شاء اللہ خالی نہ ہوں گی۔

اس جلسے میں حضرت مولانا اطہر علی صاحب، حضرت مولانا شمس الحق افغانی صاحب اور حضرت مولانا سید محمد یوسف بنوری صاحب رحمۃ اللہ علیہم کو بطور خاص مدعو کیا گیا تھا۔ ان کے علاوہ ملک کے دوسرے ممتاز علماء بھی موجود تھے۔ ملک کے دو سابق وزیر اعظم جناب چودھری محمد علی صاحب اور جناب اسماعیل ابراہیم چندرگیر صاحب بھی مدعو تھے۔ پہلے دن حضرت مولانا اطہر علی صاحب رحمۃ اللہ علیہ کا بیان ہوا۔ اُس کے بعد چندرگیر صاحب مرحوم کا، اور پھر مسجد کا سنگ بنیاد رکھا گیا۔ دوسرے دن پہلی نشست چودھری محمد علی صاحب سابق وزیر اعظم پاکستان کی صدارت میں تھی۔ اسی نشست میں ملائیشیا سے آئے ہوئے ہمارے ایک ساتھی بن یامین کو اور مجھے عربی میں تقریر کرنے کے لئے کہا گیا تھا۔ میں نے ایک ٹوٹی پھوٹی تقریر لکھی تھی، جو اپنے شامی استاذ احمد الاحمد صاحب کو دکھائی، انہوں نے اُس میں ضروری تبدیلیاں کر کے اُسے ایک با معنی تقریر بنادیا، اور میں نے وہ تقریر رٹ لی، استاذ احمد الاحمد صاحب نے اُس کے القاء کی بھی مشق کرائی، اور اس مشق کے نتیجے میں جب میں نے وہ رٹ دی ہوئی تقریر جلسے میں کی، تو ایسے انداز سے کی جیسے فی البدیہہ کی جارہی ہو۔ میری عمر کے اُس وقت پندرہ سال بھی پورے نہیں ہوئے تھے، اس لئے حاضرین نے، اور خاص طور پر چودھری محمد علی صاحب

نے، بڑی ہمت افزائی کی۔

اگلی نشست میں حضرت مولانا محمد یوسف بنوری صاحب رحمۃ اللہ علیہ نے تقریر فرمائی، اور اُس تقریر کی ایک بات مجھے اب تک یاد ہے۔ حضرت نے عربی زبان کی وسعت کا ذکر کرتے ہوئے مثال دی کہ گھوڑوں کی ریس میں جیتنے والے گھوڑوں میں دس نمبر تک ہر گھوڑے کا الگ نام ہوتا ہے، چنانچہ پہلے نمبر آنے والے گھوڑے کو "سابق" کہتے ہیں، دوسرے نمبر پر آنے والے کو "مصلیٰ"، تیسرے نمبر پر آنے والے کو "مُسکٰی" یا "مَجلیٰ"، چوتھے نمبر پر آنے والے کو "تالی"، پانچویں نمبر پر آنے والے کو "مُرتاج"، چھٹے نمبر پر آنے والے کو "عاطف"، ساتویں نمبر پر آنے والے کو "حظیٰ"، آٹھویں نمبر پر آنے والے کو "مؤمل"، نویں نمبر پر آنے والے کو "لطیم" اور دسویں نمبر پر آنے والے کو "سُکُت" کہتے ہیں۔ جس روانی سے حضرت نے یہ تمام نام بتا رہے تھے، مجمع اُس پر حیرت زدہ تھا۔ حضرت نے تو کسی سابق تیاری کے بغیر عربی زبان کی وسعت ظاہر کرنے کے لئے سادگی کے ساتھ یہ نام اس طرح متواتر دیئے، لیکن مجمع نے اُسے جس تعجب کے ساتھ اور جس تعریفی انداز میں سنا، اُسے دیکھ کر، اللہ تعالیٰ معاف فرمائے، میرے دل میں یہ خیال پیدا ہوا کہ سامعین پر رعب جمانے کا یہ اچھا نسخہ ہے۔ چنانچہ میں نے محال ہی کی "فقه اللغة" سے نہ صرف یہ نام یاد کر لئے، بلکہ اس طرح کے اور متعدد الفاظ، مثلاً عربی میں نیند کے مختلف مدارج کے جو الگ الگ نام ہیں، وہ بھی یاد کر کے مختلف مجلسوں میں، اور ادب پڑھانے کے زمانے میں طلبہ پر رعب جمایا۔ بعد میں جب احساس ہوا کہ یہ تو خالص ریا کاری تھی، تو اُس پر استغفار کیا، اور یہ الفاظ بھلا دیئے، یہاں تک کہ آج یہ واقعہ لکھتے ہوئے مجھے اوپر کے ناموں میں سے کچھ یاد نہ آئے، تو "فقه اللغة" کی مدد سے لکھے ہیں۔

جلے کے تیسرے دن صبح حضرت مولانا اطہر علی صاحب رحمۃ اللہ علیہ کی صدارت تھی۔ اُس میں ایک اور طالب علم کو تقریر کرنی تھی، مگر وہ غیر حاضر تھے، اچانک مولانا محمد متین خلیف صاحب نے میرے نام کا اعلان کر دیا۔ اب میں بہت شپٹایا کہ اگر بعینہ وہی تقریر دوبارہ کرتا ہوں جو کل کی تھی، تو اُس کے رٹے ہوئے ہونے کا پول کھل جائے گا، اور کوئی دوسری فی البدیہہ تقریر کرنے کی اہلیت نہیں۔ اس مشکل کا حل نکالنے کے لئے میں نے شروع میں یہ جملے کہے:

"امرت ان اعید کلمتی الی القیتھا بالامس، ولیست ذا کرتی قویۃ ولکنی

احاول ان اعرضها علیکم کما کانت۔"

یعنی "مجھے حکم دیا گیا ہے کہ میں نے جو تقریر کل کی تھی، اُسے دہراؤں، میرا حافظہ بہت مضبوط نہیں ہے، لیکن میں کوشش کرتا ہوں کہ وہ تقریر اُسی طرح پیش کروں جس طرح کل کی گئی تھی۔"

میرے بزرگ حضرات، خاص طور پر مولانا ظفر احمد انصاری صاحب، میرے ان جملوں پر خوب ہنسے۔ بہر حال، کسی طرح لاج رہ گئی۔ آخری نشست حضرت مولانا بشیر الحق افغانی صاحب رحمۃ اللہ علیہ کی صدارت میں تھی، اور اُس میں میرے بڑے بھائی حضرت مولانا مفتی محمد رفیع عثمانی صاحب مدظلہم نے تدوین فقہ کے موضوع پر تقریر فرمائی جو واقعہً تقریر تھی، اور بزرگوں نے بہت پسند فرمائی۔ مغرب کے بعد دستار بندی پر یہ جلسہ ختم ہوا۔

چھٹیاں ہم نے گھر پر گذاریں، رمضان کے ایک بڑے حصے میں میں ٹائمیفائڈ کا شکار رہا اور عید کے بعد ۱۵ شوال ۱۳۷۷ھ مطابق ۱۵ مئی ۱۹۵۸ء کو نیا تعلیمی سال شروع ہوا، تو اُس سال ہمیں مشکوٰۃ، جلالین اور شرح عقائد پڑھنی تھی۔ مشکوٰۃ شریف حضرت مفتی رشید احمد صاحب رحمۃ اللہ علیہ کے پاس تھی، جلالین شریف حضرت مولانا اکبر علی صاحب رحمۃ اللہ علیہ کے پاس، شرح عقائد اور اُس کے بعد حصوں حمید یہ حضرت مولانا قاری رعیۃ اللہ صاحب رحمۃ اللہ علیہ کے پاس۔

یوں تو میرے سارے ہی اساتذہ کے مجھ پر احسانات اتنے ہیں کہ ساری عمر میں ان کا حق ادا نہیں کر سکا، لیکن خاص طور پر ابتدائی تعلیم میں حضرت مولانا سبحان محمود صاحب رحمۃ اللہ علیہ کے، اور اوپر کے درجات میں حضرت مولانا مفتی رشید احمد صاحب قدس سرہ کے احسانات سب سے زیادہ ہیں۔ حضرت مفتی رشید احمد صاحب رحمۃ اللہ علیہ کو اللہ تعالیٰ نے تحقیق کا خاص ذوق عطا فرمایا تھا۔ کوئی چھوٹی سے چھوٹی بات بھی ایسی ہوتی جس کے بارے میں حضرت کو کوئی شک ہوتا تو جب تک اُس کی تحقیق نہ فرمالیتے، آپ کو چین نہیں آتا تھا۔ اور خاص بات یہ تھی کہ وہ اپنے شاگردوں کو اس قسم کی تحقیق میں ساتھ لگائے رکھتے تھے جس سے یہ ذوق اُن میں بھی منتقل ہوتا تھا۔ حضرت کے درس میں متعلقہ کتاب اور مضمون کے علاوہ بھی بہت سی تحقیقی معلومات شاگردوں کو حاصل ہوتی رہتی تھیں۔ اُس سال ہمارے جو سبق حضرت کے پاس تھے، اُن میں سب

سے اہم سبق تو مشکوٰۃ شریف کا تھا، اور حدیث کا پہلا باقاعدہ سبق ہونے کی وجہ سے ہمیں اُس کا بڑا شوق ملتا تھا۔ حضرت اُس درس میں بہت لمبی بے فائدہ تقریر کرنے کے بجائے حدیث کی عبارت کی تصحیح، اُس کی واضح تشریح اور متعلقہ مباحث کا چھنا چھنایا خلاصہ اس طرح بیان فرماتے کہ اُسے یاد کرنا آسان ہوتا تھا۔ اس کے علاوہ درس کے دوران نحو و صرف اور فقہ اور اصول فقہ کے خاص خاص نکات بھی بیان فرماتے، اور اگر درس کے دوران یا کسی طالب علم کے سوال کے نتیجے میں کوئی بات قابل تحقیق آ جاتی تو اُسی وقت کسی طالب علم کے ذمے لگا دیتے کہ فلاں کتاب میں اس کی تحقیق کر کے بتاؤ۔ اس کے نتیجے میں طلبہ کو غیر درسی کتابوں کی پہچان بھی ہوتی، اور اُن سے استفادے کا سلیقہ بھی پیدا ہوتا تھا۔

درس کے دوران حضرت بہت سے علمی اور ادبی لطیفے بھی بیان فرمایا کرتے تھے جن میں سے چند اس وقت یاد آ گئے۔

یہ واقعہ میں نے سب سے پہلے حضرت ہی سے سنا تھا کہ ابو العلاء معزی جو شام کا مشہور شاعر تھا، اور اپنے لمحات خیالات کیلئے مشہور۔ اُس نے چور کا ہاتھ کاٹنے پر ایک شعر میں یہ اعتراض کیا تھا کہ اگر کوئی شخص کسی دوسرے کا ہاتھ کاٹ لے، تب تو اُس کی دیت (خون بہا) سونے کے پانچ سو دینار ہوتی ہے، لیکن اگر کوئی چوتھائی دینار چوری کر لے تو (امام مالکؒ وغیرہ کے مذہب کے مطابق) اُس کا ہاتھ کاٹ دیا جاتا ہے۔ اس طرح ایک جگہ تو ہاتھ کی قیمت پانچ سو دینار ہے، اور دوسری جگہ چوتھائی دینار۔ چنانچہ اُس نے کہا:

يَدٌ بِخَمْسٍ مَنِي مِنْ عَسَجِدٍ عُقِلَتْ

فَمَا بِهَا لَهَا قُطِعَتْ لِي رُبْعٌ دِينَارٍ

یعنی: "ایک ہاتھ کی دیت پانچ سو سونے (کے دینار) کے برابر ہوتی ہے۔ تو پھر یہ کیا بات ہے کہ اسے صرف چوتھائی دینار کی (چوری کی) وجہ سے کاٹ دیا جاتا ہے؟"

اس کے جواب میں امام شافعیؒ نے شعر ہی میں جواب دیتے ہوئے فرمایا:

هُنَاكَ مَظْلُومَةٌ غَالَتْ بِقِيَمَتِهَا

وَههنا ظلمت، هانت على الباري

یعنی وہاں تو ایک مظلوم ہاتھ ہے، اس لئے اُس کی قیمت گراں ہے، اور یہاں ظالم ہاتھ ہے، اس لئے

اللہ تعالیٰ کے نزدیک اُس کی کوئی وقعت نہیں ہے۔ اور ابوالفتح بُستی نے اس کا جواب بھی شعر میں دیا اور کہا :

عزّ الامانة اغلاها، و ارخصها

ذلّ الخيانة، فالهمم حكمة الباري

یعنی: "امانت کی عزت نے اُس ہاتھ کی قیمت بڑھادی تھی، اور خیانت کی ذلت نے اُس کو سستا کر دیا، لہذا اللہ تعالیٰ کی حکمت سمجھ لو۔"

ایک مرتبہ حضرتؒ نے فرمایا کہ: بتاؤ کہ ایک صغریٰ ہے: "الْغُلُطُ غُلُطٌ" اور اُس کا کبرئی ہے: "وَالْغُلُطُ صَحِيحٌ" ان دونوں کا نتیجہ یہ نکلتا ہے کہ۔ "الْغُلُطُ صَحِيحٌ" حالانکہ یہ شکل اول کا نتیجہ ہونے کے باوجود غلط ہے۔ پھر فرمایا کہ یہاں حدِ اوسط مکر نہیں ہو رہی ہے، اس لئے کہ صغریٰ میں "غُلُطٌ" کے معنی مراد ہیں، اور کبرئی میں "الْغُلُطُ" سے مراد لفظ "الغلط" ہے، اس کے معنی نہیں۔ لہذا یہاں کوئی حدِ اوسط ہے ہی نہیں، جس کو گرا کر نتیجہ نکالا جائے۔

ایک مرتبہ فرمایا کہ اس شعر کا مطلب بتاؤ:

ہست استنا زثبت منفي وازكس عكس

شد "على عشرة ألا توالى" پنج تا

پہلا مصرع تو کسی طرح سمجھ میں آ گیا کہ اگر کسی مثبت جملے سے کوئی استنا کیا جائے، تو مستثنیٰ منفی ہوتا ہے، اور منفی جملے سے کیا جائے تو مستثنیٰ مثبت ہو جاتا ہے، لیکن دوسرے مصرعے کا مطلب واضح نہیں ہو رہا تھا۔ پھر حضرتؒ نے سمجھایا کہ "الآتوالی" کا مطلب یہ ہے کہ اگر کوئی شخص اقرار کرتے ہوئے یہ کہے کہ: "لفلان على عشرة دراهم، ألا تسعة، ألا ثمانية، ألا سبعة، ألا ستة، ألا خمسة، ألا أربعة، ألا ثلاثة، ألا اثنين، ألا واحداً" تو اس کا مطلب یہ ہوگا کہ اس پر پانچ درہم واجب ہیں، کیونکہ ہر استنا سے مستثنیٰ کے سوا باقی عدد کی نفی ہوتی چلی جائیگی تو اس کے نتیجے میں پانچ کا اثبات ہوگا۔

ایک مرتبہ حضرتؒ دین کی تعلیم و تبلیغ اور دینی سرگرمیوں کے بارے میں "الاهمّ فالاهمّ" کے اصول کی اہمیت بیان فرما رہے تھے۔ اس پر فرمایا کہ تاریخوں کے فتنے میں مسلمانوں کا جو قتل عام ہوا، اُس کا ایک سبب یہ بھی تھا کہ اُس وقت مسلمان عالم اسلام کے عظیم فتنے کا متحد ہو کر مقابلہ کرنے کے بجائے آپس کے

اختلافات کا شکار ہو گئے تھے، اور چھوٹے چھوٹے فردی مسائل پر مناظروں میں مشغول تھے۔ حضرتؑ نے فرمایا کہ اس کے بارے میں ایک شاعر نے بڑا اچھا تبصرہ کیا ہے :

جب چلی بغداد میں تاتار کی تیغ نیام
مفتیان شرع میں جاری تھی اک جگہ کلام
ایک کہتا تھا کہ کوا ثابت و سالم حلال
دوسرا کہتا کہ کالی چوٹی سے تا دم حرام
اُس زمانے کے مؤرخ نے جو دیکھا تو کہا
مفتیاں را مژدہ! کار ملت بیضا تمام

یہ بات بھی سب سے پہلے حضرتؑ ہی سے سنی کہ "وسط" (مسکون السین) اور "وسط" (ملح السین) میں یہ فرق ہے کہ اول الذکر (یعنی "وسط") کسی چیز کے دو کناروں کے درمیان کسی بھی جگہ کو کہہ سکتے ہیں، لیکن "وسط" بالکل بچوں بچ کو کہتے ہیں، اسی لئے "وسط" کے سین کے بارے میں یہ مقولہ مشہور ہے کہ: "اذا تحوَّك مسکن، واذا مسکن تحوَّك" یعنی جب "وسط" کا سین ساکن ہوتا ہے، تو حرکت کرتا ہے، یعنی دونوں کناروں کے درمیان کسی بھی جگہ کو "وسط" کہہ سکتے ہیں، لیکن جب سین متحرک ہوتا ہے، تو ساکن ہو جاتا ہے، یعنی بس بالکل بچوں بچ ہی کو "وسط" کہا جاسکتا ہے، کوئی چیز بالکل بچ میں ہونے سے ذرا بھی ادھر ادھر ہو تو اُسے "وسط" نہیں کہہ سکتے۔

حضرتؑ کی زبان سے کسی کے یہ حکیمانہ اشعار بھی بار بار سُنے:

بزرگے رفت بخواب در گھرے
دید دنیا بہ صورتو بکرے
کرداز دے سوال: "اے دلبرا!
بکر چونی بہ ایں ہمہ شوہر؟"
گفت: "یک حرف باتو گویم راست
کہ مرا آنکہ بود مرد نہ خواست

وانکہ نامرد بود خواست مرا

زیں بکارت ہمیں بجاست مرا

یعنی: ایک بزرگ نے خواب میں دنیا کو ایک کنواری لڑکی کی شکل میں دیکھا، تو اُس سے پوچھا کہ: "تمہارے شوہر تو بہت ہیں، اس کے باوجود تم اب تک کنواری کیوں ہو؟" اس کے جواب میں اُس نے کہا کہ: "جس یہ ہے کہ جو واقعی مرد تھے، انہوں نے مجھے چاہا نہیں، اور جنہوں نے چاہا، وہ نامرد تھے۔ اس لئے میں ابھی تک کنواری کی کنواری ہوں۔"

میں نے ایک مرتبہ یہ اشعار اپنے شامی دوست ڈاکٹر عبدالستار ابو نعہ کو سنائے، اور ان کا مطلب بھی سمجھایا، تو انہیں یہ اشعار بہت پسند آئے، اور چونکہ وہ خود بھی شعر کہتے ہیں، اس لئے انہوں نے عربی اشعار میں ان کا ترجمہ اس طرح کیا:

رأيت في النوم دنيا وقد بقيت

عذراء، مع أنها زوج لأجبال

فقلت: ما السر؟ قالت: إن من طلبوا

صنفان ما غيرا ما كان من حالي:

ذو غيرة، أعرضت عنه أنا

وذو الفحولة، عني راغب سالي

حضرت نبی سے سب سے پہلے وہ دو شعر سنے تھے جو بعد میں حضور نبی کریم صلی اللہ علیہ وسلم کے روضہ اقدس پر لکھے ہوئے دیکھے، اور آج تک لکھے ہوئے ہیں۔ حضرت نے فرمایا تھا کہ یہ شعر ایک اعرابی نے روضہ اقدس پر پڑھے تھے، اور بعد میں وہ جالیوں کے ستونوں پر لکھ دیئے گئے:

يا خير من ذللت في التراب اعظمه

فطاب من طيهن القاع والأكم،

نفسى الفداء لغير انت ساكنه

فیہ العفاف، ولیہ الجود والکرم،

غرض حضرت مولانا مفتی رشید احمد صاحب رحمۃ اللہ علیہ اس طرح کے بہت سے نکتے اور لطیفہ درس کے دوران سنایا کرتے تھے جو ہم طالب علموں کے لئے دلچسپی کا بھی باعث ہوتے، اور ان سے معلومات میں بھی اضافہ ہوتا تھا۔

اسی زمانے میں حضرت مفتی رشید احمد صاحب رحمۃ اللہ علیہ نے مجھے اور بھائی صاحب مدظلہم کو مفتی کتابوں سے مسائل نکالنے کی مشق کرائی۔ حضرت ہمیں کوئی مسئلہ بتاتے کہ یہ مسئلہ علامہ شامیؒ کی ردالمحتار سے نکال کر دکھاؤ۔ پہلے دن حضرت نے فرمایا کہ اگر کوئی عورت ولی کی اجازت کے بغیر کفو سے باہر نکاح کر لے، تو نکاح کا کیا حکم ہے؟ میں نے عرض کیا کہ حضرت! یہ مسئلہ تو ہم نے کتابوں میں پڑھا ہے کہ نکاح منعقد ہو جاتا ہے، لیکن وہ ولی کی اجازت پر موقوف رہتا ہے۔ حضرت نے فرمایا: "اسی لئے تو آپ سے کہہ رہا ہوں کہ یہ مسئلہ شامیؒ میں نکال کر دیکھیں۔" میں نے ردالمحتار میں نکالا، تو پتہ چلا کہ امام ابو حنیفہ رحمۃ اللہ علیہ کا مشہور قول تو یہی ہے کہ نکاح ولی کی اجازت پر موقوف رہتا ہے، لیکن حضرت حسن بن زیاد رحمۃ اللہ علیہ کی روایت یہ ہے کہ نکاح ہوتا ہی نہیں، اور متاخرین نے اُسی پر فتویٰ دیا ہے۔

غرض اس طرح حضرت نے فقہ کی غیر درسی کتابوں تک ہماری رسائی بھی کرائی، اور اُن سے مسئلہ نکالنے کی مشق بھی۔

ان حضرات اساتذہ کی شفقتوں نے گھر سے دور رہنے کے احساس کو رفتہ رفتہ کم کر دیا۔ پھر بھی سارے نفعی جمعرات کا شوق لگا کرتا تھا، کیونکہ جمعرات کی شام کو ہم گھر جایا کرتے تھے۔ عصر کے قریب دارالعلوم سے چل کر تقریباً عشاء کے وقت گھر پہنچتے، اور ایک دن ایک رات والدین اور بھائیوں کے ساتھ قیام کر کے واپس آ جاتے۔ کتابوں کا شوق تو مجھے شروع سے تھا۔ اساتذہ کی شفقتوں نے اس میں اور اضافہ کر دیا تھا۔ اُدھر ہمارے گھر میں حضرت والد صاحب رحمۃ اللہ علیہ کی ذاتی کتابوں کا اچھا بڑا ذخیرہ موجود تھا۔ اس لئے جمعرات یا جمعہ کو گھر والوں سے مل ملا کر جو دت بچتا، میں حضرت والد صاحبؒ کے ذاتی کتب خانے میں گھس جاتا، اور ایک ایک کتاب کو اُٹھا کر اُسے الٹ پلٹ کر دیکھتا کہ یہ کس موضوع پر ہے؟ کس کی لکھی ہوئی ہے؟ اور اُس کا اتنا حصہ پڑھ کر جس سے کتاب کا تعارف حاصل ہو جائے، دوبارہ اُس کی جگہ پر رکھ دیتا، اور اس الٹ پلٹ

کے دوران اگر کسی کتاب میں دلچسپی بڑھتی تو اُس کا باقاعدہ مطالعہ بھی کر لیتا تھا۔ اس طرح مجھے پوری طرح یاد ہو گیا تھا کہ کون سی کتاب کہاں رکھی ہے؟ اور جب کسی بات کی تحقیق مطلوب ہوتی تو میں آسانی سے متعلقہ کتاب نکال کر اُس کی تحقیق کر لیا کرتا تھا۔ اس کے علاوہ حضرت والد صاحب رحمۃ اللہ علیہ کے پاس جو ہفتہ وار رسالے اور ماہنامے آیا کرتے تھے، اُن کو بھی ذوق و شوق سے دیکھ کر اپنی دلچسپی کے مضامین اُن میں سے منتخب کرتا اور موقع ملنے پر ان سے استفادہ کرتا۔

جاری ہے.....